

RQAQAT TAL-KITBA

Ir-reqqa tal-kitba trid, fost hwejjeg oħra, li nagħzlu dejjem l-aħjar kelma li tfisser il-ħsieb taġina kif tnissel u kif issawwar f'moħħina. Kelma mibdula biż-żejjed hi biex tħassar il-ħsieb u tatih għamla oħra. Kelma waħda tfisser ħsieb wieħed, u ħsieb wieħed jitfisser b'kelma waħda; biddel il-kelma u jitbiddel il-ħsieb, biddel il-ħsieb u titbiddel il-kelma. X'uħud mill-kittieba dan xejn ma jqisuh; l-ewwel kelma li tighom, malajr jaqbduha, bla ma joqogħdu jifluha, jiżnuha, jqisuha biex jaraw taqbelx f'kollox għall-ħsieb li jridu jfissru. Minn hawn ġejj li hafna mill-kitba Maltija nieqsa mill-qawwa u mill-gmiel, nieqsa minn dak is-safa li jurik moħħ il-kittieb u qalbu kif iħosshom hu. Għalhekk jaħtieġ naħsbu qabel ma niktbu biex nagħzlu dejjem l-aħjar kelma, u ninxu fuq il-kitba tal-aħjar kittieba.

Hawn sa nsemmi xi kliem li aktarx nibdluhom bla ma nqisu xejn :

FERRAGH, SAWWAB.

Il-verb *sawwab* ftit ninqdew bih; aktarx li dejjem ngħidu *ferragh*. Hekk ngħidu : *ferragh ix-xkora, l ilma l-imbid*. Izda ż-żewġ verbi ma jfissrux haġa waħda. *Ferragh* tfisser *svojta*; *sawwab* tfisser *tefa' l-ilma minn ġo xi haġa*. Għalhekk għandna ngħidu : *ferragh ix-xkora, il-barmil*; u *sawwab l-ilma*, u mhux : *ferragh l-ilma*. Hekk ukoll fl-ingliż : *to empty* u *to pour*; u fit-taljan : *vuotare* u *versare*.

FOMM, HALQ.

Fomm hi l-fetha bejn ix-xuftejn; il-*halq* hu l-ġewwa mix-xuftejn. Għalhekk ngħidu : *fomm żgħir, fomm helu, bexxaq fommu, fomm sieket; halq żgħir* ifisser haġ'oħra; *halq helu, bexxaq halqu, halq sieket* ma ngħidux. Izda ngħidu : *halq mimli* u mhux *fommu mimli, is-saqaf tal-halq* u mhux *is-saqaf tal-fomm*. Nistgħu ngħidu *fetaħ fommu* u *fetaħ halqu*, iżda ma jfissrux bħal xulxin. *Fetaħ fommu* jfisser *fetaħ* ftit jew *bexxaq* xuftejh biex jitkellem; *fetaħ halqu* jfisser *fetaħ fommu* beraħ biex jiekol jew iġħajjat. Lil wieħed li għadu ma qalx kelma ngħidu : *ghadek ma ftaħt fommok*, u mhux *ghadek ma ftaħt halqek*.

SAĤHA, QAWWA.

Żewġ kelmiet li nfiawwduhom għalkemm ma jfissrux haġa waħda. *Saħha* hija n-nuqqas ta' kull mankament jew mard tal-ġisem. *Qawwa* hija l-forza tal-bniedem jew tal-ħlejjaq l-oħra. Wieħed trux jew aġma ngħidulu *bla saħha*, għalkemm jista' jkollu *qawwa* ta' ljun. Wieħed xih ta' tmenin sena jista' jkun *f'saħtu*, iżda mingħajr l-ebda *qawwa*. Meta bniedem ikun

f'siktu, ikollu l-qawwa u s-saħħa, u għalhekk ngħidulu *qawwi u shih*. Meta marid ifiq l-ewwel *jissahħah*, imbagħad *jitqawwa*.

TIGRIB U TIGRIF

Liema minnhom għandna ngħidu fil-*Paternoster*? X'uħud igħidu: *la ddahħalniex fit-tigrif*, jġigifieri: *la thalliniex niġġarfu fid-dnub*. Oħraju igħidu: *la ddahħalniex fit-tigrib*, jġigifieri *la thalliniex niġġarrbu u naqghu*. Liema għandna nagħżlu? It-talba tal-*Paternoster* nafuha mill-Grieg, u fil-grieg il-kelma *peirasmos* tfisser *tentazjoni*, jġigifieri dak kollu li jinbixna biex nagħmlu d-dnub. Issa l-verb malti *ġarrab* ifisser sewwa sew *ipprova, ittanta*; mela *tigrib* tfisser *tentazjoni*. Għalhekk għandna ngħidu: *la ddahħalniex fit-tigrib*, bħalma naqraw ukoll fil-kotba Għarbin.